

امیر اہلسنت ابو بلال حضرت علامہ مولانا

مُحَمَّدُ السَّيَّاسُ عَطَّارُ قَاوَرِي رَضَوِي  
کے بیان کی تحریری گلدستہ



جلد 11

# TV کی تباہ کاریاں



پیش کش: شہزادہ عطار حاجی احمد رضا قاورری رضوی

فونی: 91-90-1389-4921

فونی: 2203311-2314045-2201479

Email : [maktaba@dawateislami.net](mailto:maktaba@dawateislami.net)

Website : [www.dawateislami.net](http://www.dawateislami.net)

مکتبۃ الدین

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط

أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

## T.V کی تباہ کاریاں

غالباً آپ کو شیطان یہ رسالہ پورا نہیں پڑھنے دے گا مگر آپ کوشش کر کے پورا پڑھ

کر شیطان کے وار کو ناکام بنادیں گے۔

﴿یہ بیان امیر اہلسنت دامت برکاتہم العالیہ نے تبلیغ قرآن وسنت کی عالمگیر غیر سیاسی تحریک، دعوت اسلامی کے تین روزہ اجتماع (۲۳، ۲۴، ۲۵، ۲۶ رجب المرجب ۱۴۱۹ھ ۱۳۱۹ء) میں فرمایا۔ ضروری ترمیم کے ساتھ تحریر حاضر خدمت ہے۔ احمد رضا ابن عطاء غفری عنہ﴾

حضرت علامہ صفوری رحمۃ اللہ علیہ ”نُزهة المجالس“ میں نقل کرتے ہیں، ایک بزرگ کا کہنا ہے، میرا ایک پڑوسی گناہوں کا عادی تھا۔ سمجھانے کے باوجود نیکی کی راہ پر نہیں آتا تھا۔ اُس کا انتقال ہو گیا، میں نے خواب میں اسے جنت کے اندر دیکھا۔ پوچھا، تجھے جنت کیسے نصیب ہوئی؟ جواب دیا، میں ایک اسلامی اجتماع میں شریک ہوا اُس میں ایک مبلغ نے بیان میں کہا، ”جو کوئی سرکارِ دو عالم صلی اللہ علیہ وسلم پر بلند آواز سے دُرودِ پاک پڑھے اُس کیلئے جنت واجب ہو جاتی ہے“۔ یہ سن کر میں اور تمام حاضرین نے بلند آواز سے دُرودِ پاک پڑھا۔ اللہ عزوجل نے بلند آواز سے دُرود شریف پڑھنے کی بَرَکت سے مجھ سمیت تمام حاضرین کی مغفرت فرما کر سب کو جنت سے نوازا دیا۔

صَلِّ اللّٰهُ عَلٰی مُحَمَّدٍ صَلَّوْا عَلٰی الْحَبِیْب!

## بچوں کو T.V دلانے پر عذاب

عرب شریف میں دو باعمل دوست رہتے تھے۔ ایک ریاض میں اور دوسرا جدہ شریف میں۔ ریاض والے دوست کا انتقال ہو گیا ایک دن جدہ شریف والے دوست نے ریاض والے مرحوم دوست کو خواب میں دیکھا کہ وہ عذاب میں مبتلا ہے اُس نے عذاب کا سبب دریافت کیا، تو مرحوم دوست کہنے لگا، ”مجھے فلموں اور ڈراموں سے اگرچہ نفرت تھی مگر اپنے بچوں کے اصرار پر میں نے اُن کو T.V خرید کر دلایا۔ آہ! میں جب سے فوت ہوا ہوں اپنے گھر والوں کو T.V لا کر دینے کے سبب عذاب میں مبتلا ہوں۔ ہائے! وہ تو مزے لے لیکر T.V پر ڈرامے دیکھتے ہیں اور میں قَبْر میں عذاب بھگت رہا ہوں۔ بھائی! مہربانی کرو! مجھ پر ترس کھاؤ! اور میرے گھر والوں کو سمجھاؤ کہ وہ T.V کو گھر سے نکال دیں۔

جب صبح ہوئی توجہ شریف والے دوست کورات والا خواب یاد نہ رہا۔ دوسری شب بھی اسی طرح کا خواب دیکھا جس میں اس کا مرحوم دوست چلا رہا تھا، تم میرے گھر سے جلدی T.V نکلوادو! چنانچہ وہ بذریعہ ہوائی جہاز فوراً ریاض پہنچ گیا تمام گھر والوں کو جمع کر کے اُس نے اپنا خواب سنایا، سنتے ہی سب لوگ رونے لگے، بڑا بیٹا جذبات کے عالم میں اُٹھا اور اٹھکر T.V کو اچک کر زور سے زمین پر پٹخ دیا۔ ایک دھماکے کے ساتھ T.V کے پرچے اڑ گئے۔ اُس نے گھر میں اعلان کیا کہ! اِنْ شَاءَ اللہ عزوجل آج کے بعد کبھی بھی منحوس T.V ہمارے گھر میں داخل نہیں ہوگا کہ اسی وجہ سے ہمارے پیارے ابو جان قبر میں عذاب میں گرفتار ہو گئے۔ جدہ شریف والا دوست جب رات سویا تو اُس نے اپنے مرحوم دوست کو خواب میں اچھی حالت میں دیکھا۔ مرحوم مُسکرا کر کہہ رہا تھا، ”جس وقت میرے بیٹھے نے T.V زمین پر پٹخا الحمد للہ عزوجل اُسی وقت مجھ سے عذاب دُور ہو گیا۔“

### صلّو اعلیٰ الحبيب! صَلَّی اللہُ عَلٰی مُحَمَّد

مدینۃ الاولیاء احمد آباد شریف میں حضور سیدِ شاہ عالم رحمۃ اللہ علیہ کے زیر سایہ ہونے والے دعوتِ اسلامی کے سنتوں بھرے اجتماع میں بھارت بھر سے آنے والے بیٹھے بیٹھے اسلامی بھائیو! دیکھا آپ نے! T.V کس قدر تباہ کار ہے۔ آہ! آج ہر گس و ناگس اس تباہ کار کا شکار ہے۔ افسوس! آج کل T.V اور V.C.R پر فلمیں ڈرامے دیکھنا اکثر لوگوں کے نزدیک معاذ اللہ عزوجل عیب ہی نہیں رہا۔ اگر کوئی سمجھائے تو بعض اوقات جواب ملتا ہے، جناب! ہمیں فلمیں دیکھنے کا کوئی شوق نہیں ہم نے فقط بچوں کیلئے لیا ہے۔ اگر ہم گھر میں T.V نہ رکھیں تو بچے پڑوسیوں کے گھروں میں جا کر دیکھتے ہیں۔ پیارے اسلامی بھائیو! کیا یہ جواب آپ کو محشر میں چھڑالے گا؟ نہیں، ہرگز نہیں۔ یاد رکھئے! آپ پر اپنی بھی اور اپنے بال بچوں کی اصلاح کی بھی ذمہ داری ہے۔ چنانچہ پ ۲۸ سورہ تحریم کی چھٹی آیت میں اللہ عزوجل ارشاد فرماتا ہے:-

يَاۤاَلَّذِيْنَ اٰمَنُوْا قُوا۟ اَنْفُسَكُمْ وَاَهْلِيْكُمْ نَارًا وَّقُوْدَهَا النَّاسُ وَاَلْحَجَارَةُ عَلَيْهِمْ اَمْلَئِكَةُ غِلَظٌ شِدَادٍ

لَا يَعْصُوْنَ اللّٰهَ مَاۤ اَمَرَهُمْ وَيَفْعَلُوْنَ مَا يُوْمَرُوْنَ

میرے آقا علیٰ حضرت امام اہلسنت، مجتہدین و ملت، شمع رسالت، پیر طریقت، ولی نعمت، عالم شریعت، حامی سنت، عظیم البرکت، عظیم المرتبت، الحاج الحافظ حضرت العلام سیدنا و مولینا شاہ احمد رضا خان علیہ الرحمۃ الرٹن اپنے شہرہ آفاق ترجمہ قرآن، کنز الایمان میں اس کا ترجمہ یوں کرتے ہیں، ”اے ایمان والو! اپنی جانوں کو اور اپنے گھر والوں کو اُس آگ سے بچاؤ جس کے ایندھن آدمی اور پتھر ہیں اس پر سخت کڑے (یعنی طاقتور) فرشتے مقرر ہیں جو اللہ عزوجل کا حکم نہیں ٹالتے اور جو انہیں حکم ہو وہی کرتے ہیں۔“

حضرت صدر الافاضل سیدنا و مولانا محمد نعیم الدین مراد آبادی رحمۃ اللہ علیہ ”خزائن العرفان“ میں اس حصہ آیات،  
**يَا الَّذِينَ آمَنُوا قُوا أَنْفُسَكُمْ وَأَهْلِيكُمْ** کے تحت فرماتے ہیں، ”اللہ تعالیٰ اور اس کے رسول صلی اللہ علیہ وسلم کی فرمانبرداری  
 اختیار کر کے، عبادتیں بجالا کر، گناہوں سے باز رہ کر اور گھر والوں کو نیکی کی ہدایت اور بدی سے ممانعت کر کے انہیں علم و ادب سکھا  
 کر اے ایمان والو! اپنی جانوں اور اپنے گھر والوں کو آگ سے بچاؤ۔“

**میٹھے میٹھے اسلام بھائیو!** واقعی جہنم کی آگ بے حد شدید ہے وہ کسی صورت سے کوئی برداشت نہیں کر سکے گا۔

## جہنم کی ہولناکیاں

اے بے نمازیو! اے رمہان کے روزے پلا عذر شرعی تھا کرنے والو سنو! زکوٰۃ فرض ہونے کے باوجود نہ دینے والو سنو!  
 اے ماں باپ کو ستانے والو! اپنی اولاد کی شریعت و سنت کے مطابق تربیت نہ کرنے والو! اے داڑھی منڈانے والو!  
 اے داڑھی کو ایک مٹھی سے گھٹانے والو! دودھ میں پانی ملا کر دھوکا دینے والو! ڈنڈی مار کر سودا چلانے والو! چوری کرنے والو!  
 ڈاکے مارنے والو! لوگوں کے جیب کترنے والو! T.V اور V.C.R پر فلمیں ڈرامے دیکھنے والو! گانے باجے سننے والو!  
 اپنے گھر والوں کو اس کی سہولت فراہم کرنے والو! اپنے گھروں پر Dish Antina لگانے والو! فلمیں ڈرامے دیکھنے والے  
 مسلمانوں کے ہاتھ T.V اور V.C.R بیچنے والو! اسی مقصد کیلئے Repair کر کے دینے والو! دوسروں کو فلموں کی Lead  
 یا Cable دینے والو! آؤ سب سنو! حجۃ الاسلام حضرت سیدنا امام محمد غزالی رحمۃ اللہ علیہ مکاشفۃ القلوب میں  
 ”طَبَرَانِیْ أَوْسَطُ“ کے حوالے سے نقل کرتے ہیں، ایک بار سرکارِ نامدار، مدینے کے تاجدار، رسولوں کے سالار،  
 نبیوں کے سردار، پازن پروردگار غیبیوں پر خبردار، ہم غریبوں کے غمگسار، ہم بے کسوں کے مددگار، صاحبِ پسینہ خوشبودار،  
 شفیع روزِ شمار جناب احمد مختار صلی اللہ علیہ وسلم کے دربارِ دُرُبار میں حضرت جبرئیل امین علیہ الصلوٰۃ والسلام ایسے وقت میں حاضر ہوئے کہ  
 اُس وقت وہ نہیں آیا کرتے تھے۔ رسول اللہ ﷺ جل صلی اللہ علیہ وسلم ان کی طرف اُٹھے اور فرمایا، اے جبرائیل! کیا بات ہے کہ میں  
 آپ کا رنگ مُتَغَيِّر دیکھ رہا ہوں۔ عرض کیا، میں تب آپ کی خدمت میں حاضر ہوا ہوں کہ اللہ عز وجل نے جہنم کی دھولکنیوں کو  
 (آگ بھڑکانے کا) حکم دیا ہے۔ سرکارِ مدینہ منورہ، سردارِ مکہ مکرمہ صلی اللہ علیہ وسلم نے فرمایا، مجھے جہنم کے حالات بتاؤ۔ جبرئیل  
 علیہ الصلوٰۃ والسلام نے عرض کیا، اللہ عز وجل کے حکم سے ایک ہزار سال تک جہنم کی آگ جلتی رہی یہاں تک کہ سفید ہو گئی، پھر ایک  
 ہزار سال جلی تو سُرخ ہوئی پھر ایک ہزار سال جلتی رہی تو سیاہ پڑ گئی۔ اس کے شرارے ختم ہوتے ہیں نہ ہی شعلے بجھتے ہیں۔  
 یا رسول اللہ ﷺ جل صلی اللہ علیہ وسلم اُس ذات کی قسم! جس نے آپ کو نبی برحق بنا کر بھیجا ہے اگر جہنم کو ایک سوئی کے ناکہ کے برابر  
 کھول دیا جائے تو تمام اہل زمین موت کے گھاٹ اُتر جائیں۔ آقا! اُس ذات کی قسم! جس نے آپ کو حق کے ساتھ مبعوث

فرمایا۔ اگر جہنم پر مَوَکَل فرشتوں میں سے ایک فرشتہ دُنیا والوں کے سامنے ظاہر ہو جائے تو بدبو سونگھ کر اور اُس کا خوفناک چہرہ دیکھ کر تمام اہل زمین مرجائیں۔ سرکار! اُس ذات والا کی قسم! جس نے آپ کو رسولِ برحق بنا کر بھیجا ہے، جہنم کی زنجیروں کا ایک حلقہ جس کا ذکر قرآنِ کریم میں فرمایا گیا ہے اگر اسے دُنیا کے پہاڑوں پر رکھ دیا جائے تو وہ ریزہ ریزہ ہو جائیں اور تحثُ الثریٰ (یعنی ساتوں زمین کے نیچے) جا پہنچیں۔ سلطانِ مدینہ منورہ، سرتاجِ مکہ مکرمہ صلی اللہ علیہ وسلم نے فرمایا، اے جبرئیل! بس کرو، اتنا ہی تذکرہ کافی ہے، میرے لئے یہ بات انتہائی پریشان کن ہے۔ پیارے آقا صلی اللہ علیہ وسلم نے سیدنا جبرئیل امین علیہ الصلوٰۃ والسلام کو مَکَل حفظ فرمایا کہ رورہے ہیں، فرمایا، اے جبرئیل! کیوں رورہے ہیں؟ بارگاہِ خداوندی عز وجل میں آپ کو تو ایک خاص مقام حاصل ہے۔ عرض کیا، یا رسول اللہ صلی اللہ علیہ وسلم! میں کیوں نہ روؤں، کہیں ایسا نہ ہو کہ علمِ الہی عز وجل میں موجودہ حال کے بجائے میرا کوئی اور حال ہو، کہیں ابلیس کی طرح مجھے بھی امتحان میں نہ ڈال دیا جائے، کہیں ہاروت و ماروت کی طرح مجھے بھی آزمائش میں مبتلا نہ کر دیا جائے۔ راوی بتاتے ہیں، رسول اللہ عز وجل صلی اللہ علیہ وسلم بھی رونے لگے۔ حضرت سیدنا جبرئیل بھی رورہے تھے دونوں حضرات روتے رہے۔ آخر کار آواز آئی، اے جبرئیل علیہ السلام! اے محمد صلی اللہ علیہ وسلم! اللہ تبارک و تعالیٰ نے آپ دونوں کو اپنی نافرمانی سے محفوظ کر لیا ہے۔ سیدنا جبرئیل علیہ الصلوٰۃ والسلام آسمانوں کی طرف پرواز کر گئے۔ مدینے کے تاجور، شاہ بحر و بر، رسولِ انور صلی اللہ علیہ وسلم باہر تشریف لائے۔ بعض انصار صحابہ کرام علیہم الرضوان کے قریب سے گزرے جو ہنس رہے تھے فرمایا، تم ہنس رہے ہو اور تمہارے پیچھے جہنم ہے۔ اگر تم وہ باتیں جانتے جو میں جانتا ہوں تو تم تھوڑا ہنستے اور زیادہ روتے اور تم کھانا پینا چھوڑ دیتے اور پہاڑوں کی طرف نکل جاتے اور خوب مُشتقین برداشت کر کے عبادتِ الہی عز وجل بجا لاتے۔ آواز آئی، اے محمد صلی اللہ علیہ وسلم! ہمارے بندوں کو مایوس مت کیجئے میں نے آپ کو خوشخبری دینے والا بنا کر بھیجا ہے اور تنگی کرنے والا بنا کر نہیں بھیجا۔ پس رسول اللہ صلی اللہ علیہ وسلم نے فرمایا، راہِ راست اور رحمتِ خداوندی عز وجل سے مایوس نہ ہو۔

کر لے توبہ رب عز وجل کی رحمت ہے بڑی ہے جہنم کی سزا ورنہ کڑی

میٹھے میٹھے اسلام بھائیو! غور فرمائیے! ہمارے میٹھے میٹھے آقا صلی اللہ علیہ وسلم معصوم بلکہ سیدُ المعصومین ہو کر بھی اور سیدنا جبرئیل علیہ الصلوٰۃ والسلام بھی معصوم اور معصوم فرشتوں کے آقا ہونے کے باوجود عذابِ جہنم کا تذکرہ چھڑنے پر خوفِ خداوندی عز وجل سے گریہ و زاری فرمائیں اور ایک ہم ہیں کہ گناہ پر گناہ کئے جائیں مگر جہنم کا ہولناک تذکرہ سن کر نہ ہمارا دل لرزے، نہ ہمارا کلیجہ کانپے، نہ ہی ہماری پلکیں بھیگیں۔ افسوس! عذابِ جہنم کی خوفناک باتیں سن کر بھی نہ ہمیں پشیمانی ہے نہ پریشانی نہ نِجالت ہے نہ قدامت۔

قدامت سے گناہوں کا ازالہ کچھ تو ہو جاتا ہمیں رونا بھی تو آتا نہیں ہائے قدامت سے

پیادے پیادے اسلام بھائیو! ایسا لگتا ہے کہ گناہ کر کر کے ہمارے دل سخت ہو چکے ہیں۔ آہ! ہم عادی مجرم ہو گئے ہیں، نہ نفس و شیطان ہمیں نیکیوں کی طرف آنے دیتے ہیں نہ ہی ہم کوشش کرتے ہیں۔ ہمیں تو دُنیا کے دھندوں ہی سے فرصت کہاں! افسوس صد افسوس! روز و شبانہ صُرف اور صُرف مال کمانا ہی ہمارا مشغلہ رہ گیا ہے نہ نمازوں کا شوق نہ روزوں کا ذوق، دُنیا کے کاموں سے بچوں ہی فرصت ملی جھٹ T.V پر کوئی چینل پکڑ لیا یا V.C.R پر کوئی بے ہودہ فلم چلا دی اور اپنا وقت و نامہ اعمال پامال کرنے میں مگن ہو گئے! پھر T.V کا تذکرہ آگیا حقیقت یہی ہے کہ ہمارے معاشرے کی بربادی میں T.V اور V.C.R کا نہایت ہی گھناؤں کردار ہے۔

### مولینا صاحب! مجرم کون؟

فخریہ فلمیں دیکھنے والو! خوشی خوشی ڈرامے دیکھنے والو! سب بگوش ہوش سنو! مجھے مکہ مکرمہ میں کسی نے ایک خانماں برباد لڑکی کا خط پڑھنے کو دیا جس میں مضموم کچھ اس طرح تھا۔ ہمارے گھر میں T.V پہلے ہی سے موجود تھا۔ ہمارے ابو کے ہاتھ میں کچھ پیسے آگئے تو ڈش انٹینا بھی اُٹھالائے۔ اب ہم ملکی فلموں کے علاوہ غیر ملکی فلمیں بھی دیکھنے لگے۔ میری اسکول کی سہیلی نے مجھے ایک دن کہا فلاں ”چینل“ لگاؤ گی تو سیکس آپیل (Sex Appeal) مناظر کے مزے لوٹنے کو ملیں گے۔ ایک بار جب میں گھر میں اکیلی تھی وہ چینل آن کر دیا ”چینیات کے مختلف مناظر دیکھ کر میں جنسی خواہش کے سبب آپے سے باہر ہو گئی، بے تاب ہو کر فوراً گھر سے باہر نکلی۔ اتفاق سے ایک کار قریب گزر رہی تھی جسے ایک نوجوان چلا رہا تھا۔ کار میں کوئی اور نہ تھا میں نے اس سے لفٹ مانگی اُس نے مجھے بٹھالیا..... یہاں تک کہ میں نے اُس کے ساتھ کالامُنہ کر لیا۔ میری بکارت زائل ہو گئی میرے ماتھے پر کلنک کا ٹیکہ لگ گیا، میں برباد ہو گئی۔ مولینا صاحب! بتائیے مجرم کون؟ میں خود یا میرے ابو کہ جنہوں نے گھر میں پہلے T.V لا کر بسایا اور پھر ڈش انٹینا بھی لگایا۔

آہ! اس طرح تو T.V اور V.C.R پر فلمیں اور ڈرامے دیکھنے کے سبب نہ جانے کتنی عزتیں پامال ہوتی ہوگی، نہ جانے کتنے ہی نوجوان دُنیا ہی میں برباد ہو جاتے ہونگے۔

دل کے پھپھولے جل گئے سینے کے داغ سے اس گھر کو آگ لگ گئی گھر کے چراغ سے

ایک نوجوان نے مجھے ایک دردناک مکتوب لکھا جس کا لپ لبا ب کچھ یوں ہے، میں دعوتِ اسلامی کے مدنی ماحول سے نیا نیا وابستہ ہوا تھا، ایک بار رات کے ابتدائی حصے میں اپنے کمرے کے اندر گناہوں کی ندامت کے باعث ہاتھ اٹھائے رو رو کر اپنے گناہوں سے توبہ کر رہا تھا۔ رونے کی آواز سن کر والد صاحب گھبرا کر میرے کمرے میں آ گئے۔ دعوتِ اسلامی کے مدنی ماحول سے ناواقفیت و دُوری کے باعث میری گریہ و زاری اُن کی سمجھ میں نہیں آئی۔ انہوں نے میرا بازو تھام کر مجھے کھڑا کر دیا اور پکڑ کر اپنے کمرہ میں بٹھا کر T.V آن کر کے کہا، بالکل ہی مولوی مت بن جاؤ یہ بھی دیکھ لیا کرو۔ میں اگرچہ دعوتِ اسلامی کے مدنی ماحول کی بَرکت سے فلموں، ڈراموں اور گانے باجوں سے تائب ہو چکا تھا مگر والد صاحب نے مجھے T.V دیکھنے پر مجبور کر دیا۔ اس وقت T.V پر کوئی ڈرامہ چل رہا تھا۔ بے حیا لڑکیوں کی فحش اداؤں نے میری جذبات میں ہیجان پیدا کرنا شروع کر دیا۔ آہ! تھوڑی ہی دیر پہلے میں خوفِ خدا عز و جل کے باعث گریہ گناہ تھا اور اب..... اب..... نفسانی خواہشات نے مجھ پر غلبہ کیا، موقع دیکھ کر شیطان نے اپنا داؤ چلا دیا اور وہیں بیٹھے بیٹھے مجھ پر ”غسل فرض“ ہو گیا۔ اس واقعہ کے بعد ایک بار پھر میں گناہوں کے دلدل میں اُتر گیا۔ چونکہ ظالم معاشرے کے بے جا رسم و رواج میرے نکاح کے مقابل بہت بڑی دیوار بنے ہوئے ہیں میں شہوت کی تسکین کیلئے اپنے ہاتھوں اپنی جوانی پامال کرنے لگ گیا اور گندی حرکتوں کے باعث اب نوبت یہاں تک پہنچی ہے کہ میں شادی کے قابل نہیں رہا۔ بتائیے مجرم کون؟ میں خود یا کہ میرے والد صاحب؟

**میٹھے میٹھے اسلامی بھائیو!** اس حقیقت کا اعتراف آپ کو کرنا ہی پڑیگا کہ T.V اور V.C.R کے باعث اس معاشرے میں گناہوں کا سیلاب اُمنڈ آیا ہے۔ T.V پر ڈرامے دیکھ دیکھ کر اور گانے سن سن کر آج چھوٹ چھوٹے بچے گلیوں میں ٹانگیں تھرکاتے، ڈانس کرتے نظر آ رہے ہیں۔ آہ! فلموں، ڈراموں، موسیقی اور گانے باجوں کی بیعتات نے ہمیں کہیں کا نہیں چھوڑا۔ اگر ہمیں آخرت کی فلاح اور اپنے گھرانے اور معاشرہ کی اصلاح مطلوب ہے تو T.V اور V.C.R کو اپنے گھروں سے نکال دینا ہی پڑے گا سنو! سنو! پ ۲۱ سورہ لقمان کی چھٹی آیت کریمہ میں ارشاد الہی عز و جل ہے:

**وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَنْ سَبِيلِ اللَّهِ بِغَيْرِ عِلْمٍ وَيَتَّخِذَهَا هُزُوًا ۚ أُولَٰئِكَ**

**لَهُمْ عَذَابٌ مُّهِينٌ** (سورہ لقمان آیت ۶)

میرے آقا علیٰ حضرت رضی اللہ عنہ اپنے شہرہ آفاق ترجمہ قرآن کنز الایمان میں اس کا ترجمہ یوں کرتے ہیں، ”اور کچھ لوگ کھیل کی باتیں خریدتے ہیں کہ اللہ عز و جل کی راہ سے بہکا دیں بے سمجھے اور اُسے ہنسی بنالیں ان کیلئے ذلت کا عذاب ہے۔“

”خَزَائِنُ الْعِرْفَانِ“ میں اس آیت کے تحت ہے، ”لَهُوَ“ ہر اُس باطل کو کہتے ہیں جو آدمی کو نیکی اور کام کی باتوں سے غفلت میں ڈالے۔ کہانیاں، افسانے بھی اس میں داخل ہیں۔ شانِ نزول: یہ آیت نصر بن حارث بن کلدہ کے حق میں نازل ہوئی جو تجارت کے سلسلے میں دوسرے ملکوں کا سفر کیا کرتا تھا۔ اس نے عجیبوں کی کتابیں خریدیں جن میں قصے کہانیاں تھیں وہ قریش کو سناتا اور کہتا، سرورِ کائنات صلی اللہ علیہ وسلم تمہیں عاد و ثمود کے واقعات سناتے ہیں اور میں رستم و اسفندیار اور شاہانِ فارس کی کہانیاں سنتا ہوں۔ کچھ لوگ ان کہانیوں میں مشغول ہو گئے اور قرآنِ پاک سننے سے رہ گئے اس پر یہ آیت کریمہ نازل ہوئی۔ جاسوسی و رومانی ناولیں اور عشقیہ و فسقیہ افسانے اور بھوت و پری کی کہانیاں اور لطیفے پڑھنے اور سننے والے عبرت حاصل کریں۔ بعض جلیل القدر صحابہ و تابعین مثلاً سیدنا عبداللہ ابن مسعود، سیدنا عبداللہ ابن عباس، سیدنا سعید بن جبیر، سیدنا حسن بصری اور سیدنا عکرمہ رضی اللہ عنہم اجمعین نے ”لَهُوَ الْحَدِيثُ“ (کھیل کی باتیں) کی تشریح موسیقی اور گانے باجے سے کی ہے کیوں کہ یادِ الہی عز و جل سے غافل کرنے کا ایک قوی سبب ہے۔

## ڈھول باجے متادو!

اے میوزک سینٹر چلانے والو! اے گانے باجے سننے والو! اے اپنی ہونٹوں اور پان کی دوکانوں میں گانے بجانے والو! اے اپنی کاروں اور بسوں میں گانے کی کمیشیں چلانے والو! اے فنکارو! اداکارو! گلوکارو! سب توجہ سے سنو! مُسندِ امام احمد رضی اللہ عنہ “میں ہے، سرکارِ مدینہ منورہ، سردارِ مکہ مکرمہ صلی اللہ علیہ وسلم کا فرمانِ عبرت نشان ہے، ”اللہ عز و جل نے مجھے تمام جہانوں کے لئے رَحْمَت اور ہدایت بنا کر بھیجا ہے اور مجھے مَنہ اور ہاتھ سے بجائے جانے والے آلاتِ موسیقی اور سازوں کو مٹانے کا حکم دیا ہے اور ان بھوں کو مٹانے کا حکم فرمایا ہے جن کی زمانہ جاہلیت میں پوجا ہوتی تھی اور میرے رب عز و جل نے اپنی عزت کی قسم یاد کر کے فرمایا، ”میرے بندوں میں سے جس نے شراب کا ایک گھونٹ پیا اُس کو اس کے بدلے جہنم کا کھولتا ہوا پانی پلاؤں گا خواہ اُسے عذاب ہو یا بخشا جائے اور جو شخص کسی بچہ کو شراب کا گھونٹ پلائے گا اُس (پلانے والے) کو بھی کھولتا ہوا پانی پلاؤں گا اور گانے والی عورتوں کی خرید و فروخت اور گانے کی تعلیم و تجارت اور ان کی قیمت حرام ہے۔

میٹھے میٹھے اسلامی بھائیو! غور فرمائیے! جس میٹھے میٹھے مصطفیٰ صلی اللہ علیہ وسلم کی محبت کا ہم دم بھرتے ہیں، اُن کو اُس کے پیارے رب عزوجل نے آلاتِ موسیقی یعنی ڈھول، طبلے، سارنگیوں اور بانسریوں وغیرہ کو مٹانے کا حکم فرمایا ہے، اور آج بد نصیب مسلمان ان منحوس آلات کو حرزِ جان بنائے ہوئے ہے۔ آہ! پیارے آقا صلی اللہ علیہ وسلم میوزک کے آلات کو مٹانا چاہتے ہیں اور آقا صلی اللہ علیہ وسلم کے نام لیوانے گلی گلی میوزک سینٹر کھول رکھے ہیں۔ نہیں نہیں، بلکہ آج تو تقریباً ہر گھر میوزک سینٹر بنا ہوا ہے۔ نیز اس حدیثِ مبارک میں شرابیوں کیلئے بھی درسِ عبرت ہے۔ شراب پینے والے کو جہنم کو کھولتا ہوا پانی پلایا جائے گا یہ پانی اس قدر خطرناک ہوگا کہ جو نہی اُس کا پیالہ منہ کے قریب آئے گا اُس کی تپش کے سبب منہ کی کھال اُدھڑ کر پیالے میں گر پڑے گی! جب یہ پانی پیٹ میں پہنچے گا تو اندر تباہی مچا دے گا اور آنتوں کو ٹکڑے ٹکڑے کر کے پیچھے کے راستے سے بہا دے گا۔

کر لے توبہ رب کی رحمت ہے بڑی ہے جہنم کی سزا بے حد کڑی

### بندر و خنزیر

”عُمْدَةُ الْقَارِي“ میں ہے، مدینے کے تاجدار، رسولوں کے سالار، نبیوں کے سردار، مدینے کے تاجدار، پاؤں پر ڈوڈا رنجیوں پر خبردار، شہنشاہِ ابرار، ہم غریبوں کے غمگسار، ہم بے کسوں کے مددگار، صاحبِ پسینہ خوشبودار، شفیعِ روزِ شمار، جنابِ احمد مختار صلی اللہ علیہ وسلم کا عبرتناک ارشاد ہے، ”آخر زمانہ میں میری امت کی ایک قوم کو مَصْنُوع کرے بندر اور خنزیر بنا دیا جائے گا۔ صحابہ کرام علیہم الرضوان نے عرض کیا، یا رسول اللہ عزوجل صلی اللہ علیہ وسلم خواہ وہ اس بات کی گواہی دیتے ہوں کہ آپ اللہ عزوجل کے رسول ہیں اور اللہ تعالیٰ عزوجل کے سوا کوئی عبادت کے لائق نہیں۔ فرمایا، ہاں، خواہ نمازیں پڑھتے ہوں، روزے رکھتے ہوں، حج کرتے ہوں۔ عرض کیا گیا، ان کا جرم کیا ہوگا؟ فرمایا، وہ عورتوں کا گانا سنیں گے اور باجے بجائیں گے اور شراب پیئیں گے اسی لُٹھو لعب (یعنی کھیل کود) میں وہ رات گزاریں گے اور صبح کو بندر اور خنزیر بنا دیئے جائیں گے۔ ”مُسْنَدِ امام احمد رضی اللہ عنہ“ میں سلطانِ دو جہاں صلی اللہ علیہ وسلم کا فرمانِ عبرت نشان ہے، ”میری امت میں زمین میں دھنسا دینے، پتھر برسنے اور صورتیں مَسْح ہونے کے واقعات ہوں گے۔ صحابہ کرام علیہم الرضوان نے عرض کیا، یہ کب ہوگا؟ فرمایا، جب آلاتِ موسیقی کا رواج ہوگا اور وہ شرابوں کو حلال کر لیں گے۔“ آہ! آج تو بات بار پر موسیقی رائج ہے۔ ہر چیز میں موسیقی کی دھنیں سنی جا رہی ہیں۔ پیادے پیادے اسلام بھائیو! کیا اب بھی T.V اور V.C.R پر فلمیں، ڈرامے اور ناچ گانے، دیکھنے، سننے سے سچی توبہ نہیں کریں گے؟

کر لے توبہ رب عزوجل کی رحمت ہے بڑی ہے جہنم کی سزا بے حد کڑی

## گانے بجانے والے کمائی حرام کی ہے

”كَنْزُ الْعَمَالِ“ میں ہے، سرکارِ مدینہ پاک، صاحبِ لولاک، سیاحِ افلاک صلی اللہ علیہ وسلم کا ارشاد پاک ہے، ”مجھے آلاتِ موسیقی کو توڑنے کیلئے بھیجا گیا ہے“ مزید فرمایا، ”گانے والے مرد اور گانے والی عورت کی کمائی حرام ہے اور زانیہ کی کمائی حرام ہے اور اللہ تبارک و تعالیٰ نے اپنے اوپر لازم فرمایا ہے کہ مالِ حرام سے پلنے والے بدن کو جنت میں داخل نہیں فرمائے گا۔“ آہ! صد ہزار آہ!! چند سکوں کی عارضی شہرت کی حرص میں گلوکار و موسیقار، رَقَاص و رَقَاصہ اللہ عز وجل کی کس قدر ناراضگی مول رہے ہیں اور قہرِ خداوندی عز وجل کو دعوت دیکر اپنے لئے جہنم کی خوفناک آگ، بھیانک سانپ اور خطرناک پچھوؤں کا بندوبست کر رہے ہیں۔ ”كَنْزُ الْعَمَالِ“ میں ہے، حضرت سیدنا انس رضی اللہ عنہ سے منقول ہے، ”جو شخص کسی گانے والی کے پاس بیٹھ کر گانا سنتا ہے، قیامت کے دن اللہ عز وجل اُس کے کانوں میں پگھلا ہوا سیسہ اُنڈیلے گا۔“ کاش! ہوٹلوں، پان کی دکانوں، بسوں اور کاروں میں گانے کی کیٹشیں بجنے کا سلسلہ ختم ہو جائے اور ہر طرف تلاوتِ قرآن پاک، دُرود و سلام، اور آقا صلی اللہ علیہ وسلم کی نعتِ پاک اور سنتوں بھرے بیانات کی کیٹشیں چلانے کا سلسلہ علم ہو جائے۔

## ڈنڈے کی ٹھک ٹھک

حُجَّۃُ الاسلام حضرت سیدنا امام محمد غزالی رحمۃ اللہ علیہ ”مُكَاشَفَةُ الْقُلُوبِ“ میں نقل کرتے ہیں، حضرت سیدنا امام شافعی رضی اللہ عنہ فرماتے ہیں، ”ڈنڈے سے ٹھک ٹھک کرنا بھی ناجائز ہے کہ اسے زندیقوں نے ایجاد کیا تاکہ لوگ قرآن مجید کی تلاوت سے غافل ہو جائیں۔“ حضرت سیدنا علامہ شامی رحمۃ اللہ علیہ ”رَدُّ الْمَخْتَارِ“ میں فرماتے ہیں، لکچے توڑنے کے ساتھ ناچنا، مذاق اڑانا، تالی بجانا، ستارے کے تار بجانا، بربط، سارنگی، رباب، بانسری، قانون، جھانجن، بگل بجانا مکروہ تحریمی (حرام) ہے کیونکہ یہ سب کفار کے شعار ہیں۔ نیز بانسری اور دیگر سازوں کا سننا بھی حرام ہے اگر اچانک سن لیا تو معذور ہے اور اس پر واجب ہے کہ نہ سننے کی پوری کوشش کرے۔

## کانوں میں انگلیاں ڈالنا

میٹھے میٹھے اسلام بھائیو! خوش نصیب ہیں وہ مسلمان جو کلامِ ربِّ کائنات عز وجل، نعتِ شاہِ موجودات صلی اللہ علیہ وسلم اور سنتوں بھرے بیانات تو سنتے ہیں مگر فلمی گانوں اور موسیقی کی آواز آنے پر نہ سننے کی پوری کوشش کرتے بلکہ کانوں میں انگلیاں داخل کر لینے کی سنت ادا کرتے ہیں۔ چنانچہ حضرت سیدنا نافع رضی اللہ عنہ فرماتے ہیں میں حضرت عبداللہ ابن عمر رضی اللہ عنہ کے ساتھ کہیں جا رہا تھا کہ راستے میں مَزمَر (یعنی اکہ موسیقی) بجانے کی آواز آنے لگی۔ ابن عمر رضی اللہ عنہ نے اپنے کانوں میں انگلیاں ڈال دیں اور مجھ سے پوچھتے رہے، نافع! اب آواز آرہی ہے؟ جب میں نے عرض کیا، اب نہیں آرہی۔

تو کانوں سے انگلیاں نکالیں۔ میں نے عرض کیا، کیا آپ نے رسول اللہ ﷺ جل و صلی اللہ علیہ وسلم کو ایسا کرتے دیکھا ہے؟ فرمایا، ہاں، ایک بار میں سرکارِ مدینہ منورہ، سردارِ مکہ مکرمہ صلی اللہ علیہ وسلم کے ساتھ کہیں جا رہا تھا، راستے میں ایک چرواہا بانسری بجا رہا تھا، سرکارِ صلی اللہ علیہ وسلم نے اپنی مبارک انگلیاں مقدس کانوں میں داخل فرمائیں اور مجھ سے پوچھتے تھے، عبد اللہ! آواز آرہی ہے؟ جب میں نے عرض کیا حضور! اب نہیں آرہی، تب آقائے مدینہ منورہ صلی اللہ علیہ وسلم نے اپنی مبارک انگلیاں کانوں سے نکالیں۔

### موسیقی سے بچنے کا انعام

میٹھ میٹھ اسلام بھائیو! جو موسیقی سننے سے اپنے آپ کو بچاتا ہے اُس خوش نصیب کا انعام بھی سماعت فرمائیے۔ چنانچہ حضرت سیدنا عبد اللہ ابن عباس رضی اللہ عنہما نے ارشاد فرمایا کہ رسول اللہ ﷺ جل و صلی اللہ علیہ وسلم کا ارشادِ خوشبودار ہے، قیامت کے روز اللہ ﷻ جل فرمائے گا، کہاں ہیں وہ لوگ جو اپنے کانوں اور آنکھوں کو شیطانی مزامیر سے دور رکھتے تھے؟ انہیں ساری جماعتوں سے الگ کر دو! فرشتے انہیں الگ کر کے مشک و عنبر کے ٹیلوں پر بٹھا دیں گے۔ پھر اللہ تبارک و تعالیٰ فرمائے گا، ان کو میری تسبیح و تحمید سناؤ! پھر فرشتے ایسی آواز سے اللہ ﷻ جل کا ذکر سنائیں گے کہ ایسی آواز سننے والوں نے کبھی نہیں سنی ہوگی۔

### آقا صلی اللہ علیہ وسلم کا دیدار ہو گیا!

ہر اُس اسلام بھائی اور اسلامی بہن سے مدنی التجا ہے جس نے زندگی میں کبھی بھی فلمیں ڈرامے دیکھے، گانے باجے سنے یا سنائے ہیں، دو رکعت نمازِ توبہ ادا کر کے اپنے اللہ ﷻ جل کی جناب میں گڑگڑا کر ان گناہوں بلکہ تمام گناہوں سے سچی توبہ کر لیں اور اللہ ﷻ جل کی بارگاہ میں عہد کریں کہ آئندہ کبھی فلموں، ڈراموں اور گانوں باجوں کے قریب بھی نہیں پھکیں گے، جو گھر کے ذمہ دار ہیں انہیں چاہئے کہ T.V اور V.C.R کو اپنے گھر سے نکال دیدیں۔ میرے پاس ایک بار فوج کے چند افسران تشریف لائے ان میں سے ایک میجر نے خدا ﷻ جل کی قسم کھا کر اپنا یہ واقعہ بیان کیا، ”دعوتِ اسلامی کے کسی مبلغ نے آپ کے بیانات کی کیٹشیں دیں ان کو سن کر میری زندگی میں ہلچل مچ گئی۔ خصوصاً ایک کیسیٹ میں بیان کر دو اس واقعہ نے مجھ پر گہرا اثر ڈالا، ”سندھ کے ایک بزرگ فرماتے ہیں، کہ ایک رات میں قبرستان میں جا کر ایک قبر کے پاس بیٹھ گیا کہ مجھے اُوٹھ آگئی، میں نے خواب میں دیکھا کہ جس قبر کے پاس میں بیٹھا تھا اُس میں عذاب ہو رہا ہے اور وہ صاحبِ قبر چلا چلا کر مجھ سے کہہ رہا ہے، بچاؤ بچاؤ!! میں نے کہا، میں تمہیں کس طرح عذاب سے بچاؤں؟ کہنے لگا، ساتھ والی بستی میں میرا فلاں نمبر مکان ہے میرا ایک ہی بیٹا ہے اور اُس نے اس وقت T.V چلایا ہوا ہے۔ آہ! جب بھی وہ T.V پر کوئی فلم یا ڈرامہ دیکھتا ہے مجھ پر عذاب شروع ہو جاتا ہے۔ ہائے! میں نے اُس کی صحیح اسلامی تربیت کیوں نہیں کی! ہائے! میں نے اس کو T.V کیوں فراہم کیا!!“ میری آنکھ کھل گئی، میں اُس بستی میں پہنچا اور اس کے بیٹے کو تلاش کر کے رات والا قصہ سنایا، اس پر وہ رونے لگا اور اُسی وقت اُس نے توبہ کی اور اپنے گھر سے T.V نکال دیا۔ میجر صاحب کا بیان ہے، کیسٹ سے یہ واقعہ سن کر میں خوفِ خدا ﷻ جل سے لرز اُٹھا میں نے اپنے گھر کے افراد کو جمع کر کے سمجھایا اور الحمد للہ ﷻ جل! اتفاقِ رائے سے ہم نے اپنے گھر سے T.V نکال دیا۔ خدا ﷻ جل کی قسم! اس کے تقریباً ایک ہفتہ کے بعد میرے بچوں کی امی کو سرکارِ مدینہ صلی اللہ علیہ وسلم کی زیارت ہوئی اور سرکارِ صلی اللہ علیہ وسلم نے ارشاد فرمایا،

”مبارک ہو! تمہارے گھر سے T.V نکالنے کا عمل اللہ عزوجل نے منظور فرمالیا ہے۔“

وہ تشریف لائے یہ اُن کا کرم تھا یہ گھر تھا کہاں اُن کے آنے کے قابل